



IL-QORTI TAL-APPELL KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Illum il-15 t'Ottubru 2019

Appell numru 130 tal-2019

Il-Pulizija

vs

Daphne-Anne VELLA

Il-Qorti :

1. Dan huwa appell minn sentenza mogħtija mill-Qorti tal-Maġistrati (Malta) nhar il-15 t'April 2019 fil-konfront ta' Daphne-Anne Vella, karta tal-identita bin-numri 117479M fejn giet mixlija talli:

1. Nhar is-16 ta' Novembru 2018, għal habta ta' 1600hrs ġewwa San Pawl il-Baħar u f'dawn il-gzejjer irrifjutat li tagħti aċċess lil wild taht il-kustodja tagħha lil Michele Siciliano, hekk kif ordnata mill-Qorti jew hekk kif marbuta tagħmel bil-kuntratt mingħajr raġuni xierqa ai termini tal-artikolu 338(II) tal-Kodiċi Kriminali.

2. Permezz tas-sentenza aktar il-fuq imsemmija, il-Qorti tal-Maġistrati (Malta) bħala Qorti ta' Ġudikatura Kriminali, wara li rat l-imputazzjoni miġjuba u semgħet il-provi prodotti u rat l-atti kollha tal-kawża kontra l-appellanti rat l-artikolu 338(11) u 7(2)(b) tal-Kapitolu 9 tal-Liġijiet ta' Malta, sabiet lill-istess appellanti hatja tal-imputazzjoni dedotta kontra tagħha u kkundannatha għal ammenda ta' hamsin euro (€50).

3. Rat ir-rikors tal-appell tal-appellanti Daphne-Anne VELLA li jgħib id-data tat-2 ta' Mejju 2019 fejn issollewat is-segwenti aggravji (in suċċint):
 - a. illi l-korp tal-provi li l-prosekuzzjoni tallega li għandha in sostenn għall-imputazzjonijiet miġjuba ma kienux tali li a bażi tagħhom setgħet tinstab htija in kwantu l-prosekuzzjoni ma għabtx provi suffiċjenti biex tipprova l-elementi tar-reat lil hinn minn kull dubju dettat mir-raġuni.
 - b. Ma kienetx tissusti l-intenzjoni da parti tal-appellanti li tirrifjuta l-aċċess tal-wild minuri; iżda kien il-parte civile li naqas milli jeżerċita d-dritt t' aċċess li kellu għal uliedu li fid-data u l-jum inkriminat kienu lesti għal tali aċċess.
 - c. Minghajr preġudizzju għall-aggravji preċedenti, l-appellanti fi kwalunkwe każ, hija kellha raġuni valida.
 - d. Is-sanzjoni inflitta mill-Qorti tal-Maġistrati (Malta) kienet eċċessiva.

4. Illi din il-Qorti kellha terġa tisma' mill-ġdid ix-xieħda tax-xieħda li kienu xehdu quddiem il-Qorti tal-Maġistrati (Malta) minhabba li dawn ma kienux traskritti. Mill-kwadru probatorju jirrizulta kjarament li bejn l-appellanti u l-parte civile Siciliano għad hemm sens ta' pika li, almenu stando ma dak li hareġ li kien qiegħed isehħ fiż-żminijiet rilevanti għal dan l-appell, ma kienetx qegħda

thallihom jirraġunaw sew dwar il-kwistjonijiet li kien hemm bejniethom dwar l-aċċess għall-minuri. Il-parte civile jtenni li fid-data, hin u lok indikati huwa ried jeżerċita d-dritt t' aċċess li kellu bid-dritt skont il-kuntratt bejniethom dak iż-żmien iżda l-appellanta rat kif għamlet u ċaħditlu tali aċċess mill-post mnejn huwa kien suppost jiġbor lil minuri, u dan minkejja li l-ftehim ċar li kien hemm bejniethom.

5. Il-funzjoni u s-setgħat ta' din il-Qorti, (f'dan il-każ bħala Qorti li tisma' appelli minn sentenzi mogħtija mill-Qorti tal-Maġistrati), ġew spjegati f' diversi sentenzi, fosthom fis-sentenza *Ir-Repubblika ta' Malta vs Emanuel Zammit* deciza mill-Qorti tal-Appell Kriminali (Sede Superjuri)¹ fejn intqal:-

¹ Tal-21 t' April 2005. Ara wkoll Ara, fost ohrajn, l-Appelli Kriminali Superjuri: *Ir-Repubblika ta' Malta vs Domenic Briffa*, 16 ta' Ottubru 2003; *Ir-Repubblika ta' Malta vs. Godfrey Lopez u r-Repubblika ta' Malta v. Eleno sive Lino Bezzina* 24 ta' April 2003, *Ir-Repubblika ta' Malta vs. Lawrence Ascjak sive Axiak* 23 ta' Jannar 2003, *Ir-Repubblika ta' Malta vs. Mustafa Ali Larbed*; *Ir-Repubblika ta' Malta vs Thomas sive Tommy Baldacchino*, 7 ta' Marzu 2000, *Ir-Repubblika ta' Malta vs. Ivan Gatt*, 1 ta' Dicembru 1994; u *Ir-Repubblika ta' Malta vs George Azzopardi*, 14 ta' Frar 1989; u l-Appelli Kriminali Inferjuri: *Il-Pulizija vs Andrew George Stone*, 12 ta' Mejju 2004, *Il-Pulizija vs Anthony Bartolo*, 6 ta' Mejju 2004; *Il-Pulizija vs Maurice Saliba*, 30 ta' April 2004; *Il-Pulizija vs Saviour Cutajar*, 30 ta' Marzu 2004; *Il-Pulizija vs Seifeddine Mohamed Marshan et*, 21 ta' Ottubru 1996; *Il-Pulizija vs Raymond Psaila et*, 12 ta' Mejju 1994; *Il-Pulizija vs Simon Paris*, 15 ta' Lulju 1996; *Il-Pulizija vs Carmel sive Chalmer Pace*, 31 ta' Mejju 1991; *Il-Pulizija vs Anthony Zammit*, 31 ta' Mejju 1991.

Fil-kawża *Ir-Repubblika ta' Malta vs. Domenic Briffa* ġie mistqarr li :

Kif ġie ritenut diversi drabi, hawn qieghdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tid-disturbahx, anke jekk ma tkunx necessarjament taqbel mija fil-mija miegħu, jekk il-gurati setgħu legittimament u ragonevolment jaslu għall-verdett li jkunu waslu għalih. Jigifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal għaliha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jiġi ragonevolment u legittimament milhuq minnhom. Jekk il- verdett tagħhom huwa regolari f'dan is-sens, din il-Qorti ma tid-disturbahx (ara per eżempju *Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina* decizi minn din il-Qorti fl-24 ta' April 2003, *Ir-Repubblika ta' Malta v. Lawrence Ascjak sive Axiak* deciza minn din il-Qorti fit-23 ta' Jannar 2003, *Ir-Repubblika ta' Malta v. Mustafa Ali Larbed* deciza minn din il-Qorti fil-5 ta' Lulju 2002, *ir-Repubblika ta' Malta v.*

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddesturbax l-apprezzament dwar il-provi magħmul mill-ewwel Qorti jekk tasal għall-konkluzjoni li dik il-Qorti setgħet ragjonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni tagħha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx ragjonevolment jew legalment tasal għall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddesturba dik id-diskrezzjoni u konkluzjoni.

6. B'hekk anke jekk din il-Qorti tistharreġ ix-xiehda li tkun tressqet quddiem il-Qorti tal-Maġistrati, ir-rwol ta' din il-Qorti jibqa' dak ta' revizjoni tad-deċiżjoni mogħtija mill-Qorti tal-Maġistrati. Fil-kors ordinarju tal-funzjoni tagħha, ma ssirx Qorti ta' ritrattazzjoni, ċjoe li terga tisma' l-każ u tiddeċiedi l-każ mill-ġdid. Id-deċiżjoni jekk l-imputat ikunx hati jew le qabel xejn teħodha l-Qorti tal-Maġistrati li għandha d-dover li tanalizza l-provi u l-argumenti legali u tasal għall-konkluzjonijiet tagħha wara li tkun qieset kollox.²

7. Din il-Qorti, bħala Qorti tal-Appell Kriminali twettaq id-dmir ta' revizjoni tas-sentenza tal-Qorti tal-Maġistrati billi tara jekk u safejn, il-Qorti tal-Maġistrati, bis-saħħa tal-provi li jkunu ġew miġjuba mill-partijiet u tal-argumenti legali dibattuti quddiemha, setgħetx legalment u ragjonevolment tasal għall-konkluzjoni milħuqa minnha fis-sentenza tagħha. Huwa minħabba f'hekk u biex tilhaq

Thomas sive Tommy Baldacchino deciza minn din il-Qorti fis-7 ta' Marzu 2000, u r-Repubblika ta' Malta v. Ivan Gatt deciza minn din il-Qorti fl-1 ta' Dicembru 1994).

² u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.

dan l-għan li din il-Qorti, bħala Qorti tal-Appell tagħmel l-apprezzament tagħha tal-provi prodotti quddiem dik il-Qorti.

8. Bosta drabi l-fatti li johorġu mill-provi mhux dejjem ikunu jaqblu ma xulxin. Anzi ġieli jkun hemm xieħda li jgħidu bil-maqlub ta' xulxin. Għalhekk din il-Qorti trid tara jekk, u safejn, b'dawk il-provi li kellha quddiemha, l-Qorti tal-Maġistrati setgħetx tasal għall-konklużjonijiet tagħha kif jidhru fis-sentenza b'mod tajjeb u skont il-Liġi. Jekk din il-Qorti tara li l-Qorti tal-Maġistrati setgħetx tasal għall-konklużjonijiet li waslet għalihom skont il-provi u l-argumenti legali li kellha quddiemha, allura din il-Qorti ma tibdilx il-konklużjonijiet milħuqa mill-Qorti tal-Maġistrati u dan għaliex jekk il-Qorti tal-Maġistrati tkun għamlet xogħolha tajjeb, din il-Qorti ma tistax taqbad u tiddilha s-sentenza jekk ma jkunx hemm raġuni valida.
9. Jekk mill-banda l-oħra din il-Qorti tara li, mill-provi li nġiebu jew mill-argumenti legali imresqin quddiemha, l-Qorti tal-Maġistrati tkun żbaljat fl-apprezzament tal-provi jew fl-interpretazzjoni tal-argumenti legali imresqin quddiemha, b'mod li allura din il-Qorti tqis ma jkunx sigur u sodisfaċenti li tistrieħ fuq dawk il-konklużjonijiet, allura din il-Qorti imbagħad għandha s-setgħa u d-dmir li tiddel dik is-sentenza mogħtija mill-Qorti tal-Maġistrati, jew dawk il-partijiet minnha li jirriżultaw li jkunu żbaljati jew li ma jirriflettux il-Liġi.

Ikkunsidrat : -

10. L-ewwel aggravju li tressaq mill-appellanta f'dan il-każ huwa wiehed li huwa wiesa' hafna fl-isteżura tiegħu u jeħtieġ lil din il-Qorti ta' revizzjoni tanalizza il-provi kollha li tresqu mill-Prosekuzzjoni sabiex tara jekk minn dawk il-provi prodotti quddiem il-Qorti tal-Maġistrati (Malta) setgħetx dik il-Qorti ssib lill-appellanti hatja b'mod li jkun sigur u sodisfaċenti skont il-Liġi. L-appellanta tikkontendi li l-provi mresqa ma kienux jissodisfaw il-grad meħtieġ.

11. Minn eżami tal-atti proċesswali jirriżulta li xehed il-*parte civile* Siciliano. Waqt li kien qed jixhed quddiem din il-Qorti, Siciliano jagħmel riferenza għal kuntratt li jgħid li kien fis-seħħ bejnu u bejn l-appellanta fiż-żmien rilevanti għal dan l-appell u li in bażi tiegħu huwa kellu dritt t'aċċess għal minuri u kien jispjega kif u kome dan l-aċċess kellu jiġi eżerċitat mill-*parte civile*. Biss ma jirriżultax li hu jew il-Prosekuzzjoni produċew kopja legali ta' dan il-kuntratt, minkejja li l-*parte civile* jagħmel riferenza għalih. Minn qari tal-verbali ma jirriżultax li waqt xi udjenza dan il-kuntratt, almenu, ġie eżebit *animo ritirandi*. Jirriżulta biss, a fol 12, dikjarazzjoni tal-Avukat tal-*parte civile* li taqra hekk : -

Xehed bil-gurament, bil-lingwa ingliza x-xhud Michele Siciliano 0146317a.
Cross-examination.

Dr. Rodianne Sciberras is presenting a document which is being marked as RS1.

Dr. Dalli għal-*parte civile* qed jagħmel referenza għal-klawzola numru 4(v) fejn il-kuntratt jistipola li l-missier għandu jigbor lil minuri mir-residenza tal-omm għal finijiet tal-access.

Saret trattazzjoni.

Wara li semgħt il-partijiet il-Qorti ssib lil-imputat hatja ta' ammenda ta' 50 ewro.

12. Illi l-Prosekuzzjoni kienet fid-dmir li, ai termini tal-artikolu 638 tal-Kodiċi Kriminali gġib il-prova l-aktar sħiħa u sodisfaċenti illi l-każ ikun jagħti. Fil-każ fejn il-pern tal-kwistjoni tkun iddur fuq klawżola ta' kuntratt, il-Prosekuzzjoni riedet tippreżenta kopja legali awtentikata tal-kuntratt fl-atti biex il-Qorti jkollha l-aħjar prova ta' dak li kien jorbot lil partijiet.

13. F'dan il-każ, almenu *stando* mal-atti li waslu quddiem din il-Qorti il-“prova” tal-ftehim jidher li saret billi gie verbalizzat li matul is-seduta l-Avukat tal-parte civile għamel riferenza għall-klawżola numru 4(v) fejn allegatament il-missier għandu jgħbor lil minuri mir-residenza tal-omm għal-finijiet tal-aċċess. Biss ebda riferenza għal dan il-kuntratt jew li dan il-kuntratt gie eżebit jew prezentat *animo ritirandi* ma saret. Huwa minnu li quddiem din il-Qorti il-*parte civile* għamel riferenza għal dan il-kuntratt ukoll. Izda l-kuntratt fih innifsu ma jirriżultax li gie eżebit. Il-Qorti għalhekk kienet mistennija li tqis din id-dikjarazzjoni tal-Avukat tal-*parte civile* fil-verbal tas-seduta quddiem il-Qorti tal-Maġistrati (Malta) marbuta mad-dikjarazzjoni bil-ġurament tal-*parte civile* bħala li tikkostitwixxi prova l-aktar sħiħa u sodisfaċenti illi l-każ kien jagħti.

14. Din il-Qorti ma taqbilx li dan hu l-każ. Inutli li fit-trattazzjoni ta' dan l-appell l-Avukat Ġenerali jisħaq li l-kuntratt kien gie prezentat *animo ritirandi* matul is-seduta quddiem il-Qorti tal-Maġistrati (Malta) għax dan il-fatt ma jirriżultax mill-verbali tas-seduti jew

mill-atti infushom. U dak li ma jinstabx fl-atti proċesswali, ma jistax jitqies li jiffirma parti mill-atti proċesswali.

15.L-anqas ma nġiebet xi prova li kien hemm xi diffikulta fattwali jew legali partikolari li turi l-impossibilita' li l-prova tal-kuntratt tingieb quddiem il-Qorti tal-Maġistrati (Malta). Din il-Qorti ma tistax tqis li t-test tal-**aktar prova shiha u sodisfaċenti illi l-każ ikun jagħti** ikun sodisfatt biss bid-dikjarazzjoni bil-ġurament tal-*parte civile* dwar l-eżistenza ta' dan il-kuntratt u l-klawżola partikolari jew bid-dikjarazzjoni tal-Avukat tal-*parte civile* msemmija f'verbal ta' seduta; u dan kollu f'kuntest fejn il-Qorti ma tarax li kien hemm xi impossibilita' li kopja legali u awtentika tal-istess dokument tiġi eżebita fl-atti matul it-trattazzjoni tal-każ quddiem il-Qorti tal-Prim Istanza.

16.Dan qiegħed jingħad ukoll għaliex l-artikolu 520(d)(e) tal-Kodiċi Kriminali jirrendu applikabbli għal Qorti ta' Ġustizzja Kriminali d-disposizzjonijiet tal-artikoli 558 sa 662 tal-Kapitolu 12 tal-Liġijiet ta' Malta; u b'mod partikolari inkluż dawk id-disposizzjonijiet li għandhom x'jaqsmu mal-provi dokumentarji jiġifieri l-artikoli 627 sa 633 u l-artikoli 635 sa 637 tal-Kapitolu 12 tal-Liġijiet ta' Malta.

17.Taht dawn id-disposizzjonijiet ċivili applikabbli wkoll għal din l-istanza, Qorti ta' Ġustizzja Kriminali għandha tiċhad li tingieb kull prova li jkun jidhrilha li mhix l-aħjar prova li l-parti tista' ġġib.³ F'dan il-każ fejn l-aħjar prova kellha tkun kopja awtentika tal-

³ Artikolu 560(1) tal-Kapitolu 12 tal-Liġijiet ta' Malta.

kuntratt relattiv, ma nġiebet ebda prova li turi li l-Prosekuzzjoni jew *il-parte civile* ma kienetx tista' minhabba ħsara jew telf tad-dokument riferit tippreżentah bi prova quddiem il-Qorti tal-Maġistrati matul it-trattazzjoni tal-kawża hemmhekk, b' mod li l-Qorti setgħet teħles lil dik il-parti milli ġġib dik il-prova jew li tagħti dawk l-ordnijiet l-oħra li jinħtieġu fiċ-ċirkostanzi.⁴ Wara kollox prova ta' fatt tmiss dejjem lil min jallegaha.⁵

18. Apparti minn hekk, u b' mod aktar speċifiku l-artikolu 645 tal-Kodiċi Kriminali jirrendi operattivi għall-Qorti ta' Ġustizzja Kriminali l-artikolu 570 tal-Kapitolu 12 tal-Liġijiet ta' Malta. B'hekk xhud setgħa jiġi mħarrek li jġib miegħu kotba, dokumenti jew ħwejjeġ oħra li jkunu tal-partijiet fil-kawża jew ta' waħda minnhom jew li jkun qiegħed jieħu ħsieb tagħhom ix-xhud jew li jkunu taħt kustodja tiegħu jew inkella, skont il-Liġi, x-xhud ikun fl-obbligu li jġib.

19. Aktar minn hekk l-artikolu 638 tal-Kodiċi Kriminali jżid li :

(1) Bħala regola, għandu jitqies li tingieb il-prova l-aktar shiħa u sodisfaċenti illi l-każ ikun jagħti, u li ma jithalla barra ebda xhud li x-xieħda tiegħu tkun importanti.

(2) B'dan kollu, f'kull każ, ix-xieħda ta' xhud biss, jekk emmnut minn min għandu jiġġudika fuq il-fatt, hija biżżejjed biex tagħmel prova shiħa u kompluta minn kollox, daqs kemm kieku l-fatt ġie ippruvat minn żewġ xieħda jew aktar.

⁴ Artikolu 560(3) tal-Kapitolu 12 tal-Liġijiet ta' Malta.

⁵ Artikolu 562 tal-Kapitolu 12 tal-Liġijiet ta' Malta.

20. Din il-Qorti, tikkonċedi li l-*parte civile* xehed f' dan il-każ, u li kien xhud tajjeb. Izda dan ma jnaqqas xejn minn dak li l-Liġi teħtieġ bħala l-aħjar prova meta din tkun waħda dokumentali u ma tkunx impossibilitata milli tista' tingieb.

21. Il-Qorti tqis għalhekk li l-ewwel aggravju għandu jiġi milqugħ. Minhabba f'hekk il-Qorti mhix sejra tkompli biex tistharreg il-kumpliment tal-aggravji mresqin.

Decide

Għaldaqstant, għar-raġunijiet premissi, din il-Qorti qegħda tilqa' l-ewwel aggravju tal-appellanta, tħassar is-sentenza appellata u konsegwentement tilliberaha minn kull imputazzjoni, htija u piena.

Aaron M. Bugeja

Imħallef